

နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီး မင်းအောင်လှိုင်
ပညာရေးဝန်ကြီးဌာန၊ (၂၃) ကြိမ်မြောက် ဝိဇ္ဇာနှင့်သိပ္ပံ သုတေသနညီလာခံဖွင့်ပွဲအခမ်းအနားသို့
တက်ရောက်အမှာစကား ပြောကြား



(၂၃) ကြိမ်မြောက် ဝိဇ္ဇာနှင့် သိပ္ပံ သုတေသနညီလာခံဖွင့်ပွဲအခမ်းအနားကို ၂၀၂၄ ခုနှစ်၊ ဇန်နဝါရီလ (၂၅) ရက်နေ့ နံနက်ပိုင်းတွင် နေပြည်တော်ရှိ Naypyitaw State Academy ၌ ကျင်းပပြုလုပ်ရာ နိုင်ငံတော် စီမံအုပ်ချုပ်ရေး ကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီး မင်းအောင်လှိုင် တက်ရောက် အမှာစကား ပြောကြားသည်။

နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့်အတူ ကောင်စီတွဲဖက်အတွင်းရေးမှူး ဒုတိယဗိုလ်ချုပ်ကြီး ရဲဝင်းဦး၊ နိုင်ငံတော်စီမံအုပ်ချုပ်ရေးကောင်စီ အဖွဲ့ဝင်များ၊ ပြည်ထောင်စုဝန်ကြီးများ၊ အဆင့်မြင့်တပ်မတော်အရာရှိကြီးများ၊ ဒုတိယဝန်ကြီးများ၊ ပါမောက္ခချုပ်များ၊ ပါမောက္ခများ၊ မြန်မာနိုင်ငံ ဝိဇ္ဇာနှင့် သိပ္ပံပညာရှင်အဖွဲ့ဥက္ကဋ္ဌနှင့် အဖွဲ့ဝင်များ၊ စာတမ်းရှင်များ၊ ဆရာ၊ ဆရာမများ၊ ကျောင်းသား၊ ကျောင်းသူများနှင့် ဖိတ်ကြားထားသူများ တက်ရောက်ကြသည်။

ဦးစွာ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့် အဖွဲ့ဝင်များသည် အခမ်းအနား ကျင်းပမည့်နေရာသို့ ရောက်ရှိကြရာ ဆရာ၊ ဆရာမများ၊ ကျောင်းသား၊ ကျောင်းသူများနှင့် တာဝန်ရှိသူများက လှိုက်လှဲနှေးထွေးစွာ ကြိုဆိုနှုတ်ဆက်ကြသည်။

ဖဲကြိုးဖြတ်ဖွင့်လှစ်ပေး

အခမ်းအနားအစီအစဉ် ပထမပိုင်းအဖြစ် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီး မင်းအောင်လှိုင်နှင့်အတူ ကောင်စီတွဲဖက်အတွင်းရေးမှူး ဒုတိယဗိုလ်ချုပ်ကြီး ရဲဝင်းဦး၊ ကောင်စီဝင်များဖြစ်ကြသည့် ဗိုလ်ချုပ်ကြီး မြထွန်းဦးနှင့် ဗိုလ်ချုပ်ကြီး တင်အောင်စန်း၊ ပညာရေးဝန်ကြီးဌာန ပြည်ထောင်စုဝန်ကြီး ဒေါက်တာညွန့်ဖေတို့က (၂၃) ကြိမ်မြောက် ဝိဇ္ဇာနှင့်သိပ္ပံ သုတေသနညီလာခံ ဖွင့်ပွဲ အခမ်းအနားကို ဖဲကြိုးဖြတ်ဖွင့်လှစ်ပေးကြပြီး စုပေါင်းမှတ်တမ်းတင် ဓာတ်ပုံရိုက်ကြသည်။



အခမ်းအနားအစီအစဉ်ဒုတိယပိုင်းကို Naypyitaw State Academy စုပေါင်းခန်းမကြီး၌ ဆက်လက်ကျင်းပ ပြုလုပ်ပြီး ဦးစွာ ဝိဇ္ဇာနှင့်သိပ္ပံ သုတေသနညီလာခံသီချင်းဖြင့် ဖျော်ဖြေသည်။

နေပြည်တော် ဇန်နဝါရီ ၂၅

နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်က (၂၃) ကြိမ်မြောက် ဝိဇ္ဇာနှင့်သိပ္ပံ သုတေသနညီလာခံဖွင့်ပွဲအထိမ်းအမှတ် အမှာစကားပြောကြားရာတွင် တိုင်းပြည်တစ်ခု ဖွံ့ဖြိုးတိုးတက်ခြင်း၏ အခြေခံအုတ်မြစ်သည် ပညာတတ်အရင်းအမြစ် ပေါများခြင်းပင်ဖြစ်ပါကြောင်း၊ ထို့ကြောင့် နိုင်ငံတော်အနေဖြင့် အသိပညာ၊ အတတ်ပညာပြည့်စုံသည့် ပညာတတ်များနှင့် သာယာဝပြောသည့် အနာဂတ်နိုင်ငံတော်ကြီးကို တည်ဆောက်ရန် ဦးတည်ကြိုးပမ်းလျက်ရှိကြောင်း၊ ပညာတတ်များမွေးထုတ်ရာ ဦးဆောင်တက္ကသိုလ် ကြီးဖြစ်လာရန် မျှော်မှန်းချက်ဖြင့် ဖွင့်လှစ်ခဲ့သည့် Naypyitaw State Academy တွင် နိုင်ငံတစ်ဝန်းလုံးရှိ တက္ကသိုလ်များက ဝိဇ္ဇာနှင့်သိပ္ပံ ပညာရပ်များ၏ မီးရှူးတန်ဆောင်ဖြစ်သည့် ဤသုတေသနညီလာခံကြီးကို ယနေ့မှစပြီး သုံးရက်တိုင်တိုင် ကျင်းပမည် ဖြစ်သည့်အတွက် အလေးအနက် ချီးကျူးဂုဏ်ပြုအပ်ကြောင်း။

မျက်မှောက်ခေတ်ကို “ပညာခေတ်” ဟု တင်စားသတ်မှတ်ထားသည်နှင့်အညီ ကမ္ဘာပေါ်တွင် တန်ဖိုး အရှိဆုံးဟု ခံယူထားသည့်အရာသည် “ပညာ” သာဖြစ်ကြောင်း၊ “ပညာရဲရင့် ပွဲလယ်တင့်”ဟူသည့် အင်းဝခေတ် စာဆိုတော် ရှင်မဟာရဋ္ဌသာရ၏ စကားသည် ယနေ့တိုင်မှန်ကန်နေဆဲဖြစ်ကြောင်း၊ မည်သည့်ခေတ်တွင်မဆို နိုင်ငံသား တိုင်း ပညာရည်မြင့်မှ ကမ္ဘာ့အလယ်တွင် နိုင်ငံနှင့်လူမျိုး တင့်တယ်မည်ဖြစ်ကြောင်း။

ဘက်စုံပညာရေးကဏ္ဍကို မြှင့်တင်ကြိုးပမ်း

ပညာသည် ဖွံ့ဖြိုးတိုးတက်မှု၏ အရင်းခံဖြစ်သည့်အတွက် ခေတ်မီဖွံ့ဖြိုးတိုးတက်ပြီး စစ်မှန်စည်းကမ်း ပြည့်ဝသော ဒီမိုကရေစီနှင့်ဖက်ဒရယ်စနစ်ကို အခြေခံသည့် ပြည်ထောင်စုတည်ဆောက်ရာတွင် အသိပညာ၊ အတတ်ပညာ၊ ပင်ကိုအရည်အသွေး၊ စွမ်းရည်များနှင့် ပြည့်စုံသည့် လူ့စွမ်းအား အရင်းအမြစ်များ မွေးထုတ် ပေးနိုင်သည့် ဘက်စုံပညာရေးကဏ္ဍကို မြှင့်တင်ကြိုးပမ်းဆောင်ရွက်ရေး သည် အရေးကြီးကြောင်း၊ ထိုကဲ့သို့ မြှင့်တင်ဆောင်ရွက်ရာတွင် ယခုကဲ့သို့ သုတေသနညီလာခံများ၊ စာတမ်းဖတ်ပွဲများက များစွာ အထောက်အကူပြုစေမည်ဖြစ်ကြောင်း။

သုတေသနဆိုသည်မှာ ပါဠိဘာသာစကား “သုတ ဟူသည့် အကြားအမြင်နှင့် “သေန”ဟူသည့် “ရှာဖွေခြင်း”တို့ ပေါင်းစပ်ထားခြင်းဖြစ်သည့်အတွက် ကြောင်းကျိုးတရားကို ရှာဖွေခြင်းဟု အဓိပ္ပာယ် ရကြောင်း၊ “ပညာဖြင့် ကြောင်းကျိုးတရားကိုသိ၏” ဆိုသကဲ့သို့ သုတေသီတို့သည် အရာခပ်သိမ်းကို ပြေးကြည့်ရန်မလိုဘဲ အတွေ့အကြုံ၊ အမြော်အမြင်နှင့် ခြေခြေမြစ်မြစ် နှစ်နှစ်ကာကာ တွေးတောရုံမျှ၊ သုတေသနအသိအမြင်ကို အသုံးချကာ စူးစမ်းရှာဖွေရုံမျှဖြင့် သမ္မာဒိဋ္ဌိ- မှန်ကန်သောအမြင်၊ မှန်ကန်သော ရလဒ်ကို ရရှိစေကြောင်း။

ဖန်တီးမှုအသစ်များ ထွက်ပေါ်လာစေနိုင်

သုတေသနဟူသည်မှာ ဖန်တီးနိုင်မှုစွမ်းရည်မြင့်မားလှသည့် စွမ်းဆောင်ချက်တစ်ခု (Research is a highly creative activity) ဟု ဆိုကြကြောင်း၊ အရည်အသွေးရှိသည့် သုတေသနစွမ်းဆောင်ချက် (Quality Research) တစ်ခုသည် ထုတ်ကုန်သစ်များ ထုတ်လုပ်ပေးနိုင်စွမ်း၊ အလုပ်အကိုင်သစ်များ ဖန်တီးပေးနိုင်စွမ်းရရှိစေပြီး စက်ရုံအသစ်များကို ပေါ်ထွန်းလာစေနိုင်ကြောင်း၊ ထုတ်လုပ်မှုကုန်ကျစရိတ်ကို သက်သာစေနိုင်ပြီး နည်းပညာ သစ်များနှင့် တီထွင်ဖန်တီးမှုအသစ်များကို ထွက်ပေါ် လာစေနိုင်ကြောင်း၊ ထို့ကြောင့် အရည်အသွေးရှိသည့် သုတေသနစွမ်းဆောင်ချက် တစ်ခုသည် နိုင်ငံတော်၏ လူမှုစီးပွားဖွံ့ဖြိုးတိုးတက်မှုကို များစွာအထောက်အကူ ပြုနိုင်မည် ဖြစ်ကြောင်း။

သုတေသနစင်တာများကိုလည်း တိုးချဲ့ဖွင့်လှစ်ခဲ့

သုတေသနသည် တက္ကသိုလ်များ၏ အသက်သွေးဖြစ်သည်ဟု သတ်မှတ်ထားသည်နှင့်အညီ သုတေသန ဆောင်ရွက်နေသည့် ဆရာ၊ ဆရာမများ၊ ကျောင်းသား၊ ကျောင်းသူများအနေဖြင့် မိမိတို့ သင်ယူလေ့လာနေ သည့် ပညာရပ်နယ်ပယ်များတွင် ပိုမိုတတ်ကျွမ်းထူးချွန်လာကြမည်ဖြစ်ကြောင်း၊ တွေ့ရှိချက်အသစ်များမှ တစ်ဆင့် ဆန်းသစ်တီထွင်မှုများကို ဆက်လက်လုပ်ဆောင်ကြခြင်းသည် လူမှုအသိုင်းအဝိုင်းကို အကျိုးပြု နိုင်သည့် အသိပညာရှင်၊ အတတ်ပညာရှင်များ ပေါ်ထွန်းလာကြမည် မှာ အသေအချာဖြစ်ကြောင်း၊ ထို့ကြောင့် နိုင်ငံတော်က တက္ကသိုလ်များအတွက် သုတေသန အသုံးစရိတ်များ၊ သုတေသနဓာတ်ခွဲခန်းသုံး ပစ္စည်းများကို နှစ်စဉ်တိုးမြှင့်ခွင့်ပြုပေးခဲ့သည့်အပြင် သုတေသနစင်တာများကိုလည်း တိုးချဲ့ဖွင့်လှစ်ပေးခဲ့ ကြောင်း။

ဦးတည်ကြိုးပမ်းရန် ပံ့ပိုးပေးလျက်ရှိ

နိုင်ငံတော်အနေဖြင့် တိုင်းပြည်သာယာဝပြောရေးနှင့် စားရေရိက္ခာဖူလုံရေးကို အမျိုးသားရေး လုပ်ငန်းစဉ်နှစ်ရပ်အဖြစ် ချမှတ်အကောင်အထည်ဖော်ဆောင်ရွက်လျက်ရှိကြောင်း၊ အသေးစား၊ အငယ်စားနှင့် အလတ်စားစက်မှုလုပ်ငန်း (MSME) များကို အားပေးရင်း ဒေသတစ်ခု၊ ထုတ်ကုန် တစ်မျိုး (One Region, One Product) ထုတ်လုပ်ရန် တိုက်တွန်းလျက်ရှိသကဲ့သို့ အရည်အသွေးမြင့် ကုန်ချောများ (Value-added Products) ထုတ်လုပ်ခြင်းမှတစ်ဆင့် စိုက်ပျိုးရေးကိုအခြေခံသည့် စက်မှုလုပ်ငန်းများ (Agro-based Industries) ကို ဦးတည်ကြိုးပမ်းရန် ပံ့ပိုးပေးလျက်ရှိကြောင်း၊ အဆိုပါ အမျိုးသားရေးလုပ်ငန်းစဉ်နှစ်ရပ် အောင်မြင်ရေးအတွက် တက္ကသိုလ်များ၏ သုတေသန အားကောင်းမှုဖြင့်လည်း ဖြည့်ဆည်းပေးနိုင်လိမ့်မည်ဟု ယုံကြည်ကြောင်း။

သုတေသနများဆောင်ရွက်ရာတွင် တစ်ဦးချင်း သုတေသနနှင့် အဖွဲ့လိုက်သုတေသနများ ဆောင်ရွက် ကြသကဲ့သို့ ပူးတွဲသုတေသန (Joint Research) များကိုလည်း ဘာသာရပ်အချင်းချင်း၊ ပြည်တွင်း တက္ကသိုလ်များအချင်းချင်း၊ ပြည်တွင်းပြည်ပ တက္ကသိုလ်အချင်းချင်း ပူးပေါင်း လုပ်ဆောင်ကြမည် ဆိုပါက အဖိုးတန်သည့် သုတေသနကောင်းများစွာ ပေါ်ထွက်လာနိုင်ကြောင်းကို ပြောကြားလိုကြောင်း။

ဖွံ့ဖြိုးတိုးတက်လာအောင် ပံ့ပိုးပေးနိုင်

တက္ကသိုလ်သုတေသနများမှ ထုတ်ကုန်အသစ်များ ထုတ်လုပ်နိုင်သည့် နည်းပညာသစ်များကို စက်ရုံများသို့ နည်းပညာလွှဲပြောင်းပေးခြင်း (Technology Transfer) ပြုလုပ်သကဲ့သို့ သုတေသနတွေ့ရှိချက် အသစ်များကို လိုအပ်သည့် အဖွဲ့အစည်းများသို့ ပညာဗဟုသုတမျှဝေပေးခြင်း (Knowledge Sharing) ပြုလုပ်ကာ နိုင်ငံစီးပွားရေးလုပ်ငန်းများကို အချိန်တိုအတွင်း ဖွံ့ဖြိုးတိုးတက်လာအောင် ပံ့ပိုးပေးနိုင်ခြင်းဖြင့် နိုင်ငံတော်က အားကိုးအားထားပြုရသည့် တက္ကသိုလ်များ ဖြစ်လာကြမည်ဖြစ်ကြောင်း။

နိုင်ငံတော်ကို အကျိုးပြုမည့် သုတေသနလုပ်ငန်းများ ဆောင်ရွက်ရန်နှင့် သုတေသနလမ်းညွှန်မှုများ ပေးရန်ဟူသည်မှာ မြန်မာနိုင်ငံ ဝိဇ္ဇာနှင့်သိပ္ပံပညာရှင်အဖွဲ့၏ ရည်ရွယ်ချက်တစ်ခုဖြစ်ကြောင်း၊ မြန်မာနိုင်ငံ ဝိဇ္ဇာနှင့်သိပ္ပံပညာရှင်အဖွဲ့အနေဖြင့် နိုင်ငံတော်အစိုးရက ၁၉၉၉ ခုနှစ်၊ ဩဂုတ်လ စတင်ဖွဲ့စည်းပေးချိန်မှစပြီး ချမှတ်ပေးထားသည့် လုပ်ငန်းစဉ်များကို အကောင်အထည်ဖော်လျက် ရှိရာ သုတေသနလုပ်ငန်း ဖွံ့ဖြိုးရေး အတွက် ၂၀၀၁ ခုနှစ်မှစတင်ပြီး ဝိဇ္ဇာ၊ သိပ္ပံနှင့် လူမှုရေးပညာရပ်များဆိုင်ရာ ဟောပြောပွဲများ၊ သုတေသန စာတမ်းဖတ်ပွဲများနှင့် ညီလာခံများကို နှစ်စဉ်ကျင်းပပေးလျက်ရှိကြောင်း၊ ၂၀၂၃ ခုနှစ်အတွက် (၂၃) ကြိမ်မြောက် ဝိဇ္ဇာနှင့်သိပ္ပံ သုတေသနညီလာခံကို ပညာရေးဝန်ကြီးဌာနက အမျိုးသားအဆင့်အဖြစ် Naypyitaw State Academy တွင် ဇန်နဝါရီလ ၂၅ ရက်မှ ၂၇ ရက်အထိ ကျင်းပသွားမည်ဖြစ်ကြောင်း။

စာတမ်းပေါင်း ၃၁၄ စောင် ဖတ်ကြားမည်

ယခုညီလာခံတွင် ဂုဏ်ယူဖွယ်ရာ အချက်တစ်ချက်အဖြစ် နိုင်ငံတစ်ဝန်းက ဝိဇ္ဇာသိပ္ပံတက္ကသိုလ်များ၊ စစ်တက္ကသိုလ်အပါအဝင် အခြားဝန်ကြီးဌာန (၆) ခုတို့မှ ပညာရေးဝန်ကြီးဌာန၌ ပါရဂူကျမ်း လာရောက် ပြုစုနေသူ သုတေသီများက သုတေသနစာတမ်း ပေါင်း ၃၁၄ စောင်ကို ဖတ်ကြားဆွေးနွေးကြမည် ဖြစ်သည့် အတွက် တက္ကသိုလ်ဆရာ၊ ဆရာမများ၊ ကျောင်းသား၊ ကျောင်းသူများအနေဖြင့် သုတေသနတွင် လွန်စွာ စိတ်ဝင်စားမှုရှိကြောင်း တွေ့ရသဖြင့် အားရကျေနပ်မိကြောင်းကို ပြောကြား လိုကြောင်း။

ထိုသို့ သုတေသနစာတမ်းများ ဖတ်ကြားသည့်အပြင် ပညာရေးဝန်ကြီးဌာန၊ တက္ကသိုလ်အသီးသီးမှ သုတေသန ပိုစတာပေါင်း ၆၀ ခန့်ပြသထားသကဲ့သို့ သုတေသနပြကွက် ၂၀ ကျော်ကို ခင်းကျင်းပြသထားသည်ဟု

သိရကြောင်း၊ တက္ကသိုလ်အသီးသီး၏ မတူကွဲပြားသည့် ဘာသာရပ်အသီးသီးက သုတေသနပညာရှင်များ၏ တီထွင်ဆန်းသစ်မှုများ၊ သုတေသနတွေ့ရှိချက်များကို လာရောက် ကြည့်ရှုကြသူများက တွေ့မြင်သိရှိခွင့်ရရှိကြ သကဲ့သို့ အပြုသဘောဆောင်သည့် အကြံပြုချက်များကို ပေးအပ်နိုင်မည်ဖြစ်သည့်အတွက် နှစ်ဦးနှစ်ဖက် အသိအမြင်ဖလှယ်ခွင့် ရရှိကြမည်ဖြစ်ကြောင်း။

ပညာရေးဝန်ကြီးဌာန၏ (၂၃) ကြိမ်မြောက် ဝိဇ္ဇာနှင့်သိပ္ပံသုတေသနညီလာခံတွင် တင်သွင်းဖတ်ကြား သည့် သုတေသနစာတမ်းများအနက် အကောင်းဆုံးသုတေသနဆု၊ ဘာသာရပ်နယ်ပယ်အလိုက် အကောင်းဆုံး စာတမ်းဆုများ ချီးမြှင့်သွားမည်ဖြစ်သည့်အပြင် သုတေသနညီလာခံမှ အဆင့်မီသည့် သုတေသန စာတမ်းများ ကိုစုစည်းပြီး သုတေသနဂျာနယ်များ ထုတ်ဝေမည်ဟုလည်း ဝမ်းမြောက် ဂုဏ်ယူဖွယ်ရာ သိရှိရကြောင်း။

သုတေသီများကို မွေးထုတ်ပေးကြရမည်

မြန်မာနိုင်ငံတက္ကသိုလ်များ တည်ရှိရာဒေသများသည် ကြွယ်ဝမှုအသီးသီးကို ပိုင်ဆိုင်ထားကြကြောင်း၊ သာဓကအားဖြင့် နိုင်ငံ၏အနောက်ဘက်ပိုင်း၊ တောင်ဘက်ပိုင်းတွင်တည်ရှိသည့် တက္ကသိုလ်များသည် ပင်လယ်ကမ်းရိုးတန်းနှင့် ရေ၊ မြေ၊ သား၊ ငါး ပေါကြွယ်ဝသည့် မိုးများသည့် ဒေသများတွင် ရှိကြကြောင်း၊ အဆိုပါ တက္ကသိုလ်များက ငါး၊ ပုစွန်၊ ပုလဲမွေးမြူရေး၊ ကမ်းလွန်ဒေသ ရေနံနှင့် သဘာဝဓာတ်ငွေ့ဆိုင်ရာ ဒေသအကျိုးပြု သုတေသနများဆောင်ရွက်ပြီး မိမိဒေသ၌ပင်နေထိုင်ကာ အလုပ်လုပ်ကိုင်မည့် ဒေသခံဘွဲ့ရ ပညာတတ်များ၊ ပြောင်မြောက်သည့် သုတေသီများကို မွေးထုတ်ပေးကြရမည်ဖြစ်ကြောင်း၊ အလားတူ နိုင်ငံတစ်ဝန်းတက္ကသိုလ်များက နိုင်ငံဖွံ့ဖြိုး တိုးတက်ရန်နှင့် လူမှုစီးပွားဘဝ ဖွံ့ဖြိုးတိုးတက်ရန် လိုအပ်သည့် နည်းပညာသစ်များနှင့် ကျွမ်းကျင်မှု အဖုံဖုံကို ဆောင်ကြဉ်းပေးကြရမည်ဖြစ်ကြောင်း။

ယနေ့ ကျင်းပပြုလုပ်သည့် ပညာရေးဝန်ကြီးဌာန (၂၃) ကြိမ်မြောက် ဝိဇ္ဇာနှင့်သိပ္ပံ သုတေသန ညီလာခံကြီးတွင် စာတမ်းများ ဖတ်ကြားတင်သွင်းကြမည့် သုတေသီများနှင့် နိုင်ငံတစ်ဝန်း တက္ကသိုလ်၊ ဒီဂရီ ကောလိပ်အသီးသီးက ဆရာ၊ ဆရာမများ၊ ကျောင်းသား၊ ကျောင်းသူများအနေဖြင့် ဘာသာရပ်အကျိုးပြု၊ ဒေသအကျိုးပြု၊ နိုင်ငံအကျိုးပြု အသုံးချသုတေသနများကို ထိထိရောက်ရောက် အောင်မြင်အောင် ဆောင်ရွက်ပေးရန်နှင့် မိမိတို့တတ်ကျွမ်းထားသည့် အသိပညာ၊ အတတ်ပညာနှင့် ခေတ်မီဖွံ့ဖြိုးတိုးတက်သည့် နိုင်ငံတော်ကြီး တည်ဆောက်ရာတွင် တစ်တပ်တစ်အားပါဝင်ပြီး အကျိုးပြုပေးကြရန် တိုက်တွန်း မှာကြားလိုကြောင်း ပြောကြားသည်။

ဖျော်ဖြေတင်ဆက်မှုကို ကြည့်ရှုအားပေး

ယင်းနောက် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့် အဖွဲ့ဝင်များ၊ တက်ရောက်လာကြသူများသည် မန္တလေးနိုင်ငံခြားဘာသာတက္ကသိုလ်မှ ကျောင်းသား၊ ကျောင်းသူ များ၏ ရုရှား၊ တရုတ်၊ ကိုရီးယား၊ ဂျပန်ရိုးရာအကများဖြင့် ဖျော်ဖြေတင်ဆက်မှုကို ကြည့်ရှုအားပေးကြသည်။



ဂုဏ်ပြုချီးမြှင့်ငွေများပေးအပ်

ဖျော်ဖြေတင်ဆက်မှုများအပြီးတွင် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်က ဖျော်ဖြေတင်ဆက်ခဲ့ကြသည့် ကျောင်းသား၊ ကျောင်းသူများအား ဂုဏ်ပြုချီးမြှင့်ငွေများကို ပေးအပ်ရာ မန္တလေးနိုင်ငံခြားဘာသာတက္ကသိုလ်မှ တာဝန်ရှိသူများနှင့် ကျောင်းသား၊ ကျောင်းသူများက လက်ခံရယူကြသည်။



ရင်းရင်းနှီးနှီးနှုတ်ဆက်

အခမ်းအနားအပြီးတွင် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့် အဖွဲ့ဝင်များသည် တက်ရောက်လာကြသည့် မြန်မာနိုင်ငံ ဝိဇ္ဇာနှင့်သိပ္ပံပညာရှင်အဖွဲ့ဥက္ကဋ္ဌနှင့် အဖွဲ့ဝင်များ၊ စာတမ်းရှင်များ၊ ဖိတ်ကြားထားသူများအား ရင်းရင်းနှီးနှီး နှုတ်ဆက်ကြသည်။

စိတ်ပါဝင်စားစွာဖြင့် လိုက်လံကြည့်ရှု

နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့်အဖွဲ့ဝင်များသည် တက်ရောက် လာကြသူများနှင့်အတူ တက္ကသိုလ်များ၏ အချက်အလက်များနှင့် သုတေသနဆောင်ရွက်မှု တင်ပြခြင်းများအား ပြသထားသည့် တက္ကသိုလ်အသီးသီးမှ သုတေသနပိုစတာများနှင့် သုတေသနပြကွက်များကို ပြကွက် တစ်ခုချင်းစီအလိုက် စိတ်ပါဝင်စားစွာဖြင့် လိုက်လံကြည့်ရှုကြရာ ပြကွက်အလိုက် တာဝန်ရှိသူများက ရှင်းလင်းတင်ပြခဲ့ကြသည်။ အဆိုပါ သုတေသနညီလာခံတွင် ပညာရေးဝန်ကြီး ဌာန တက္ကသိုလ်အသီးသီးမှ သုတေသနပိုစတာ ပေါင်း ၆၁ ခု နှင့် သုတေသနပြကွက် ၁၈ ခု ခင်းကျင်းပြသထားသည်။

ပညာရေးဝန်ကြီးဌာန (၂၃) ကြိမ်မြောက် ဝိဇ္ဇာနှင့် သိပ္ပံသုတေသနညီလာခံကို ပညာရေးဝန်ကြီးဌာနက အမျိုးသားအဆင့်အဖြစ် Naypyitaw State Academy ၌ ဇန်နဝါရီ ၂၅ ရက်မှ ၂၇ ရက် အထိ ကျင်းပလျက်ရှိရာ ယနေ့နံနက်ပိုင်းမှစတင်၍ သက်ဆိုင်ရာဘာသာရပ်အလိုက် သတ်မှတ်ထားသည့် အခန်းများ၌ သုတေသန စာတမ်းရှင်များက ဝိဇ္ဇာနှင့်သိပ္ပံသုတေသန စာတမ်းများကို ဖတ်ကြားကြပြီး တက္ကသိုလ်က သုတေသန ပိုစတာများနှင့် ပြကွက်များကို ခင်းကျင်းပြသလျက်ရှိသည်။



(၂၃) ကြိမ်မြောက် ဝိဇ္ဇာနှင့် သိပ္ပံ သုတေသနညီလာခံ သုတေသနစာတမ်းဖတ်ပွဲများကျင်းပ

ဝိဇ္ဇာနှင့် သိပ္ပံသုတေသနညီလာခံတွင် ပညာရေးဝန်ကြီးဌာနရှိ ဝိဇ္ဇာသိပ္ပံတက္ကသိုလ်များနှင့် အခြား ဝန်ကြီးဌာနခြောက်ခုမှ ပညာရေးဝန်ကြီးဌာနတွင် ပါရဂူကျမ်းလာရောက်ပြုစုနေသူ သုတေသီများက သုတေသနစာတမ်းပေါင်း ၃၁၄ စောင် ဖတ်ကြားဆွေးနွေးကြရာ တက္ကသိုလ်ပါမောက္ခချုပ်များ၊ ဒုတိယ ပါမောက္ခချုပ်များ၊ မြန်မာနိုင်ငံဝိဇ္ဇာနှင့် သိပ္ပံပညာရှင်အဖွဲ့ဥက္ကဋ္ဌနှင့် တာဝန်ရှိသူများ၊ စာတမ်းရှင်များ၊ ပါမောက္ခများ၊ ဆရာ ဆရာမများနှင့် ကျောင်းသား ကျောင်းသူများ တက်ရောက်ကြသည်။

(၂၃) ကြိမ်မြောက် ဝိဇ္ဇာနှင့် သိပ္ပံ သုတေသနညီလာခံတွင် တင်သွင်းဖတ်ကြားသည့် သုတေသန စာတမ်းများမှ အကောင်းဆုံး ဝိဇ္ဇာသိပ္ပံပညာရှင်ဆုများ၊ ဘာသာရပ်နယ်ပယ်အလိုက် အကောင်းဆုံး စာတမ်း ဆုများ ချီးမြှင့်သွားမည်ဖြစ်ပြီး သုတေသနညီလာခံတွင် အဆင့်မီသည့် သုတေသနစာတမ်းများကို စုစည်း၍ သုတေသန ဂျာနယ်များ ထုတ်ဝေသွားမည်ဖြစ်သည်။



နေပြည်တော် ဇန်နဝါရီ ၂၅

ပညာရေးဝန်ကြီးဌာန (၂၃)ကြိမ်မြောက် ဝိဇ္ဇာနှင့်သိပ္ပံသုတေသနညီလာခံကို ပညာရေး(ဝန်ကြီးဌာနက အမျိုးသားအဆင့်အဖြစ် Naypyitaw State Academyတွင် ဇန်နဝါရီ ၂၅ ရက် မှ ၂၇ ရက်အထိ ကျင်းပလျက်ရှိရာ အဆိုပါ သုတေသနစာတမ်း ဖတ်ကြားနေမှုများနှင့် တက္ကသိုလ်သုတေသနပြုကွက်များ ခင်းကျင်းပြသ ထားမှုကို ပညာရေးဝန်ကြီးဌာန ပြည်ထောင်စုဝန်ကြီး ဒေါက်တာညွန့်ဖေ၊ ဒုတိယဝန်ကြီး ဒေါက်တာ ဇော်မြင့်၊ ပညာရေးဝန်ကြီးဌာန အမြဲတမ်းအတွင်းဝန် ဒေါက်တာစိုးဝင်း၊ ညွှန်ကြားရေး မှူးချုပ်များ၊ ပါမောက္ခချုပ်များ၊ တက္ကသိုလ်ဆရာ ဆရာမများ၊ တက္ကသိုလ်ကျောင်းသား ကျောင်းသူများနှင့် တာဝန် ရှိသူများ က လိုက်လံကြည့်ရှု အားပေးကြသည်။



ထို့ပြင် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန ဒုတိယဝန်ကြီး ဒေါက်တာတင်ထွဋ်နှင့် တာဝန်ရှိသူများသည် ဝိဇ္ဇာနှင့် သိပ္ပံ သုတေသနညီလာခံရှိ တက္ကသိုလ်သုတေသနပြုကွက်များနှင့် သုတေသနပိုစတာများကို လာရောက်လေ့လာကြည့်ရှုရာ သက်ဆိုင်ရာ ပြခန်းတာဝန်ရှိသူများက တက္ကသိုလ်ကဏ္ဍအလိုက် ရှင်းလင်းပြသကြသည်။ အလားတူ ရုရှားဖက်ဒရေးရှင်းနိုင်ငံမှ မြန်မာနိုင်ငံ၏ ပညာရေး၊ သိပ္ပံနှင့် နည်းပညာကဏ္ဍများတွင် ပူးပေါင်းဆောင်ရွက်မှုများမြှင့်တင်ရန် လာရောက်ကြသည့် (ရုရှား သိပ္ပံအကယ်ဒမီ အဖွဲ့ အစည်း၏ Bykov Metallurgy and Materials Institute) နှင့် Kurgan State University ၏ သိပ္ပံနှင့်နည်းပညာအကြံပေး ပုဂ္ဂိုလ်ဒုတိယပါမောက္ခချုပ် Dr. Alexander Sergeevich Anokhin နှင့် Kurgan State University ၏ (သိပ္ပံနှင့် နည်းပညာရေးရာ) ဒုတိယပါမောက္ခချုပ် Dr. Artyom Vladimirovich Sharov တို့ ဦးဆောင်သော ကိုယ်စားလှယ်အဖွဲ့သည် ဝိဇ္ဇာနှင့်သိပ္ပံသုတေသနညီလာခံ ကျင်းပနေမှုများနှင့် တက္ကသိုလ်အသီးသီးမှ ပြသထားသည့် သုတေသနပိုစတာ၊ သုတေသနပြုကွက်များကို စိတ်ပါဝင်စားစွာ လာရောက်လေ့လာ ကြည့်ရှုကြရာ ပညာရေးဝန်ကြီးဌာန ဒုတိယဝန်ကြီး ဒေါက်တာဇော်မြင့်က ရင်းနှီးခင်မင်စွာ ကြိုဆိုနှုတ်ဆက်ပြီး ဧည့်သည်တော်များကို တက္ကသိုလ်သုတေသန ပြခန်းတာဝန်ရှိသူများက ရင်းရင်းနှီးနှီး ရှင်းလင်းပြသကြသည်။

နေပြည်တော် ဇန်နဝါရီ ၂၇

ပညာရေးဝန်ကြီးဌာန၊ (၂၃) ကြိမ်မြောက် ဝိဇ္ဇာနှင့်သိပ္ပံ သုတေသနညီလာခံဆုချီးမြှင့်ပွဲနှင့် ဂုဏ်ပြု ညစာစားပွဲအခမ်းအနားကို ယနေ့ညပိုင်းတွင် နေပြည်တော်ရှိ Naypyitaw State Academy ၌ကျင်းပပြုလုပ်ရာ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီး မင်းအောင်လှိုင်နှင့် ဇနီး ဒေါ်ကြူကြူလှတို့ တက်ရောက်ချီးမြှင့်သည်။



(၂၃) ကြိမ်မြောက် ဝိဇ္ဇာနှင့်သိပ္ပံ သုတေသနညီလာခံဆုချီးမြှင့်ပွဲနှင့် ဂုဏ်ပြုညစာစားပွဲ အခမ်းအနားကျင်းပ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ် ဗိုလ်ချုပ်မှူးကြီး မင်းအောင်လှိုင်နှင့် ဇနီးဒေါ်ကြူကြူလှတို့ တက်ရောက်ချီးမြှင့်

အခမ်းအနားသို့ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့် ဇနီးတို့နှင့်အတူ ကောင်စီတွဲဖက်အတွင်းရေးမှူး ဒုတိယဗိုလ်ချုပ်ကြီး ရဲဝင်းဦးနှင့် ဇနီး၊ ကောင်စီအဖွဲ့ဝင်များနှင့် ဇနီးများ၊ ပြည်ထောင်စုအဆင့်ပုဂ္ဂိုလ်များ၊ ပြည်ထောင်စုဝန်ကြီးများနှင့် ဇနီးများ၊ နေပြည်တော် ကောင်စီဥက္ကဋ္ဌ၊ အဆင့်မြင့်တပ်မတော် အရာရှိကြီးများ၊ နေပြည်တော်တိုင်း စစ်ဌာနချုပ်တိုင်းမှူး၊ ဒုတိယဝန်ကြီးများ၊ ပါမောက္ခချုပ်များ၊ ပါမောက္ခများ၊ မြန်မာနိုင်ငံဝိဇ္ဇာနှင့် သိပ္ပံပညာရှင်အဖွဲ့ဥက္ကဋ္ဌနှင့် အဖွဲ့ဝင်များ၊ စာတမ်းရှင်များ နှင့် ဖိတ်ကြားထားသူများ တက်ရောက်ကြသည်။

ဦးစွာဆုချီးမြှင့်ပွဲအခမ်းအနားကို ကျင်းပရာ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော် ဝန်ကြီးချုပ်က (၁၇) ကြိမ်မြောက် မြန်မာနိုင်ငံ ဝိဇ္ဇာနှင့်သိပ္ပံပညာရှင် အဖွဲ့ဆုရရှိသူများဖြစ်ကြသည့် ဒေါက်တာ ထက်ထက်သန်းစိန်၊ ဒေါက်တာ ဇော်ဇော်သိန်း၊ ဒေါက်တာ အိအိဖြိုး၊ ဒေါက်တာ ဝင့်ဝါဝါထွန်း၊ ဒေါက်တာ နန်းယဉ်ယဉ်မိုး၊ ဒေါက်တာ ချိုမာလွင်၊ ဒေါက်တာခင်မိုးမိုးနှင့် ဒေါက်တာ ဟိန်းလတ် တို့ကိုလည်းကောင်း၊ နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်၏ ဇနီးက မြန်မာဘာသာရပ်နှင့် အင်္ဂလိပ် ဘာသာရပ်တို့တွင် အကောင်းဆုံးစာတမ်းဆုများရရှိကြသည့် ဒေါက်တာ မြမြဝင်း၊ ဒေါက်တာ အေးစုငြိမ်း၊ ဦးခင်အေးနှင့် ဒေါ်ကေခိုင်ငြိမ်းတို့ကိုလည်းကောင်း ဆုများအသီးသီးပေးအပ်ချီးမြှင့်သည်။

ထို့နောက် ကောင်စီတွဲဖက်အတွင်းရေးမှူး ဒုတိယဗိုလ်ချုပ်ကြီး ရဲဝင်းဦး၊ ကောင်စီဝင်များဖြစ်ကြသည့် ဗိုလ်ချုပ်ကြီးမြထွန်းဦး၊ ဗိုလ်ချုပ်ကြီးတင်အောင်စန်း၊ ဒုတိယဗိုလ်ချုပ်ကြီး ညိုစော၊ ပိုးရယ်အောင်သိန်း၊ မန်းငြိမ်းမောင်၊ ဒေါက်တာမူထန်၊ ဒေါက်တာဘရွှေနှင့် ဦးရန်ကျော်၊ ကာကွယ်ရေးဦးစီးချုပ် (ရေ) ဒုတိယဗိုလ်ချုပ်ကြီး ဇွဲဝင်းမြင့်၊ ပြည်ထောင်စုဝန်ကြီးများဖြစ်ကြသည့် ဦးကိုကိုလှိုင်၊ ဗိုလ်ချုပ်ကြီး မိုးအောင်နှင့် ဒေါက်တာ ညွန့်ဖေတို့က ဘာသာရပ်များအလိုက် ပထမ၊ ဒုတိယ၊ တတိယနှင့် ဂုဏ်ပြုဆုရရှိကြသည့် စာတမ်းရှင်များကို ဆုများအသီးသီးပေးအပ်ချီးမြှင့်ကြသည်။

သုတေသနညီလာခံဆုချီးမြှင့်ပွဲနှင့် ဂုဏ်ပြုညစာစားပွဲအပြီးတွင် နိုင်ငံတော်စီမံအုပ်ချုပ်ရေးကောင်စီ ဥက္ကဋ္ဌ နိုင်ငံတော်ဝန်ကြီးချုပ်နှင့် ဇနီးတို့သည် ဖျော်ဖြေတင်ဆက်ခဲ့ကြသည့် ယဉ်ကျေးမှုဝန်ကြီးဌာန၊ အနုပညာ ဦးစီးဌာနမှ အနုပညာရှင်များကို ချီးမြှင့်ငွေများပေးအပ်သည်။ ထို့နောက် နိုင်ငံတော်စီမံအုပ်ချုပ်ရေးကောင်စီဥက္ကဋ္ဌ နိုင်ငံတော်ဝန်ကြီးချုပ်နှင့် ဇနီးတို့သည် ဝါရင့်ပညာရှင် ကြီးများနှင့် တက်ရောက်လာကြသူများအား ရင်းရင်းနှီးနှီးနှုတ်ဆက်သည်။

Source: <https://www.moi.gov.mm/news/51320>